



በኢትዮጵያ ፌዴራላዊ ዲሞክራሲያዊ ሪፐብሊክ
የጠቅላይ ሚኒስትር ጽሕፈት ቤት

Federal Democratic Republic of Ethiopia
OFFICE OF THE PRIME MINISTER

ጠቅላይ ሚኒስትር ዐቢይ አሕመድ የመስቀል በዓልን በማስመልከት ያስተላለፉት መልእክት

ማን ያውቃል?

የመስቀል ወፍ እና የአደይ አበባ
ቀጠሮ እንዳላቸው መስከረም ሲጠባ።
ማን ያውቃል?

እንዲል ኢትዮጵያዊው ባለቅኔ - እኛ እና መስከረም፤ እኛ እና መስቀልም ዓመት ጠብቀን የምንገናኝ ተነፋፋቂ ባለ ቀጠሮ ነን። እናም ናፍቆታችንን እንወጣጣ- ፍቅራችንንም እንቀባበል ዘንድ ዓመት ጠብቀን አደባባይ እንወጣለን - ያኔ ደመራ ነው። የመስቀል በዓል በዐደባባይ ከሚከበሩ የኢትዮጵያውያን በዓላት መካከል አንዱ ነው። ቀደምት አባቶቻችንና እናቶቻችን ይህንን ታላቅ በዓል በዐደባባይ እንድናከብረው ሥርዓት ሲሠሩ ያለ ምክንያት አልነበረም። ከበዓሉ ጋር የተያያዙ ሦስት ታላላቅ ሐሳቦችን ሁላችንም እንድንመራባቸው ፈልገው ሳይሆን አይቀርም።

እውነትን ቀብሮ መኖር እንደማይቻል፤ ታሪክ የሚለወጠው በቆራጥነትና በአንድነት መሆኑን፤ አንድ ታላቅ ሐሳብ ኢትዮጵያውያንን እንዲጠቅም ከፈለገን ሐሳቡን ኢትዮጵያዊ ማድረግ እንዳለብን በዓሉ በደመራው ብርሃን ወገግ አድርጎ ያሳየናል።

የክርስቶስን መስቀል የቀበሩት ሰዎች እውነትን ለዘለዓለም ቀብረው ማስቀረት የሚችሉ መስሏቸው ነበር። ለጊዜው መስቀሉ ከአፈር ሥር ሲቀበር ዓላማቸው የተሳካላቸው መስሏቸው ነበር። በመስቀሉ ላይ የቆሻሻ ክምር እንዲከመር ሲያደርጉ መስቀሉን ከታሪክ ገጽ ያጠፉት መስሏቸው ነበር። ይህ ግን የመሰላቸውን መስሎ መቆየት የቻለው እና የዋሆችም መስቀሉ ተቀብሮ፤ ተረስቶ፤ ትቢያ ሆኖ ጠፍቷል ብለው እንዲረሱት ያስቻላቸው ዕሌኒ የምትባል ብርቱ እንስት ከተለየ ብርታት፣ ጽናት እና የይቻላል መንፈስ ጋር እስክትከሠት ድረስ ብቻ ነበር።

በየዘመናቱ እውነትን ለመቅበር የሞከሩ ነበሩ። በተንኮል፣ በሣራ፣ በግጭት፣ በክፍፍል፣ በጦርነት፣ በጉልበትና በኃይል እውነትን ለመቅበር ብዙዎች ሞክረዋል። እውነተኛችን በማጥፋትና በመግደል፣ በማሠርና በማስፈራራት እውነት የምትጠፋ መስሏቸው ብዙ ደክመዋል። መጻሕፍትን አቃጥለዋል፣ የዕውቀት ቦታዎችን አውድመዋል። እውነት ግን ብትቀጥንም አትበጠስም። እውነተኛችን በመግደል እና በመቅበር በፍጹም እውነትን ማጥፋት አይቻልም። እውነትና ተስፋ አብረው የሚሄዱ ናቸው። እውነተኛች ተስፋኞች ናቸው። ውሸተኞች ጨለምተኞች ናቸው። ከእውነት ጋር ያልቆመ ሰው ተስፋ ሊኖረው አይችልም። ተስፋ እውነተኛ ሰው ብቻ የሚያደርገው መነጽር ነውና። ተስፋ ባለበት ሁሉ እውነት ትኖራለች - እውነት ባለችበትም እንዲሁ ተስፋ አለ።

መስቀሉን የቀበሩት ሰዎች ሐሰተኞች ስለነበሩ ወደፊት የሚወጣ አልመሰላቸውም። የመስቀሉ ወዳጆች ግን እውነተኛነት ስለነበሩ አንድ ቀን እንደሚገለጥ ያምኑ ነበር። ለዚህ ነው መስቀሉ የት እንደተቀበረ ከልጅ ልጅ በሚተላለፍ የቃል ትውፊት መረጃውን ለዘመናት አቆይተው ለመስቀሉ አስተርጓሚት ዘላለማዊ ገድል የፈጸሙት።

ኢትዮጵያን ታላቅ፣ የበለጸገችና ለሁላችንም እንድትሆን ለማስቻል የያዘነው ዓላማ መሳካቱ የማይቀር እውነት ነው። ይህን እውነት የሚገዳደሩ ኃያላን ይኖራሉ። ለጊዜው ዝናራቸውን እስኪጨርሱ፣ ጉልበታቸውንም እስኪያፈሱ ድረስ ያሸነፉ ይመስላሉ። ድምፃቸው እንደ ነጎድጓድ፣ ጩኸታቸውም እንደ ብዙ ፏፏቴዎች የወል ጩኸት ጎልቶ ይሰማ ይሆናል። እውነታችንን የቀበሩት መስጳቸው ለጊዜው ይደሰታሉ። በዙሪያችን ያሉትም እውነታችንን የተቀበረ መስጳቸው ተስፋ ይቆርጣሉ። ይህ ግን የእውነትን ባሕሪ ያለመረዳት የሚመጣ ነው። ፡ እውነትን መገዳደር እንጂ ማሸነፍ፣ መቃወም እንጂ ማጥፋት ፈጽሞ አይቻልም። የብዙዎች ጩኸት-የሰነፎች ተረት እና የአላዋቂዎች ትምክህት እውነትን ሊያጠፋት እንደማይችል በጽኑ እናምናለን። እውነት የተቀበረችበትን ዐመድ እንደ ፍግ እሳት አሙቃ እንደ ገሞራ ትፈነዳለች፤ የተሸፈነችበትን አባራ እና የክፋት ቁልል ቅርፊቱን እንደሚሰብር ጫጩት ፈንቅላ ትነሣለች። ነገ ከእውነተኛነት ጋር ናት። እውነተኛነት ዛሬ ጥቂቶች ቢመስሉም ነገ እየበዙ ይሄዳሉ፤ ሐሳውያን ዛሬ ብዙዎች ቢመስሉም ነገ እንደ ስንቅ እያነሁ ይሄዳሉ። ፡ ለዚህ ነው ከኢትዮጵያ እውነት ጋር እንቆም ዘንድ እስከ የትኛውም ጥግ ተገዝን፤ የትኛውንም እንቅፋት በጀግንነት እንሻገር ዘንድ የምንታገሰው።

ማንም በማያስብበት፣ ነገሩ ሁሉ የተረሳ በሚመስልበት፣ ኃያላን ሁሉ ዝም ባለበት በዚያ ጊዜ ዕሌኒ የምትባል ቆራጥ እናት ተነሣች፤ ማንም የማይደፍረውን ደፈረች፣ ከእውነት ጋር ለመቆምም ቆረጠች፤ ያልተሞከረውን ለመሞከር፣ የማይታሰበውን ለማሰብ ወሰነች። ታሪክ በሥራ እንጂ በወራ አይለወጥም፤ የሚያወሩ ሰዎች በታሪክ ውስጥ ያልፋሉ፤ ታሪክ ግን አይሠሩም። ማሳሰቢያው የሚያውቀውን፣ የለመደውን፣ ደጋግሞ የሞከረውን ነገር በማድረግ ታሪክ አይለወጥም። ሌሎች ባዘገመውት መንገድ ብቻ ደጋግሞ በመንዝ ካሰቡት ለመድረስ አይቻልም። አዲስ ታሪክ ለመጻፍ አዲስ መንገድ መከተል፣ አዲስ ልማድም መትከል - አዲስ ሥራም መሥራት ይጠይቃል። ጫካ የሚያቃጥል እሳት ከአንዲት ክብሪት ይነሳል፤ ሀገር የምትለውጥ ውብ ሐሣብም ከአንዲት ቦታ ትመነጫለች። ተገዳድለን፣ ተጨፋጭፈን፣ ተናቁረን ሞክረንዋል፤ ማሳደድና ማሠር የታሪካችን አካላት ሆነዋል፤ ሤራና ሸር፣ ይውደምና ይመታ መዛግብተ ቃላትን ሞልተውታል። ለዚህ ነው በአዲስ መንገድ እንሂድ ብለን የተነሣነው።

ዕሌኒ እንደብዙዎቹ የዓለማችን ባለ ቅን ልብ ቅን ሰዎች ዓይነተኛ የመደመር ተምሳሌት ናት። የእርሷ ቆራጥነት፣ የሕዝቡ ጸሎት፣ የወታደሮቹ ብርታት፣ በአየሩሳሌም የነበሩት ሰዎች ትጋት፣ መረጃውን የሰጧት ሰዎች ቀናነት። እነዚህን ሁሉ አስተባብራ ሐሳቧን ተግባር - ተግባርን ታሪክ ለማድረግ ቻለች። «ተቀበረ» የሚለውን ታሪክ «ውጣ» በሚለው ቀየረችው። «ጠፋ»ን በ«ተገኘ» - «ተሰወረ»ን በ«ተገለጠ» አጸደለችው። እውነት እና ተስፋ ነበሯትና የሚቻል የማይመስለውን ቻለች፤ ተራራውን ናደች። የውሸትን ክምር አፍርሳ የእውነትን ሐውልት አቆመች። አይሆንም የተባለው ሆነ፤ አይቻልም የተባለው ተቻለ፤ ቀባሪዎቹ አልፈው የተቀበረው ሀያው ሆነ። የቀባሪዎቹ ታሪክ ተዘግቶ የተቀበረው ታሪክ ተከፈተ። ለዚህ ነው ቀደምት አባቶቻችንና እናቶቻችን የመስቀልን በዓል ከየቦታው በሚሰበሰቡ እንጨት፣ ከእንጨቶችም በሚሠራ ደመራ እንድናከብረው ያደረጉን። እውነትን ለማጽናት ከመደመር የተሻለ ነገር የለም ሲሉን ነው።

መሟላት እንጂ መባላት እንደማይበጀን፣ ትግግዝ እንጂ ውግግዝ እንደማይረባን፣ ትቅቅፍ እንጂ ንቅቅፍ ዋጋ እንደሌለው፣ ዕሌኒ አሳይታናለች። በዚያ የመስቀል ፍለጋ ጉዞ፣ ክርስቲያኖችንም፣ አይሁድንም፣ ሌላ እምነት ያምኑ የነበሩትንም አስተባብራለች። መንገዷ የጥበብ እንጂ የመጥበብ አልነበረም። ጉዞዋ ሁሉንም ለእውነት ለማንበርክክ እንጂ አንዱን ለሌላው ለማንበርክክ አልነበረም። ዛሬ ሁሉም የታሪኩ ባለቤት ሆነዋል። ከዕሌኒ የምንማረው መንገዳችን ጠላት የመቀነስ፣ ወዳጅ የማብዛት መሆን እንዳለበት ነው።

መስቀሉ የለም፤ ተቀብሮ ጠፍቷል፤ ከእንግዲህ አይገኝም፤ አለቀለት አበቃለት - ሲሉ ለነበሩ ሰዎች ከልኬቷ ወርዳ በመነታረክ፣ ሥራ ፈትታ በመወራወር ዕሌኒ ጊዜ አላጠፋችም። ታሪክ ልኬት ከወረዱ ጋር በመውረድ፣ ካነሱ ጋር በማነስ ታሪክ እንደማይቀየር ዐውቃለች። በጮኹት ውሾች ላይ መልሳ በመጮህ ጉልበት

አላባከነችም። እነርሱ ወደ ዝቅታ ሲሄዱ እርሷ ወደ ከፍታ በማምራት ላይ ነበረች። በየመንገዱ የነበሩ ተስፋ አስቆራጭ ጩኸቶችንና ልብ አፍሳሽ ዕንቅፋቶችን አልፋ፤ የማይሞከረውን ሞክራ፤ አይቻልም የተባለውን ችላ፤ ታሪክን በሠገነት ላይ አስቀመጠችው። አፈኞች ከማያወርዱበት፣ ወሬኞች ከማይደርሱበት፣ ተንኮለኞች ከማያገኙት ከፍታ ላይ ሰቀለችው።

የእኛም ጉዞ እንደዚያ ይሁን፤ ለሥራ ካልደረሱ፣ ለመብል ካላነሱ ሰዎች ጋር ጊዜያችንን አናጥፋው። ጉልበታችንን አናባክነው። ጠላቶቻችን በዘረጉልን የአሽክላ መንገድ ሳይሆን ወደ ልዕልና በሚያደርሱን የራሳችን ጎዳና ላይ እንንዝ። ወገኖቻችን አሥረን፣ ዐቅማችንን ቋጥረን፣ ድምፃችንን አጥፍተን ታሪክ የቀየርን ለታ - የውሸት ክምር ይናዳል፤ የወሬ ኩይሳ ይፈርሳል።

መስቀሉ የተገኘው፣ የመጀመሪያው ደመራም የተደመረው፣ የመጀመሪያው በዓልም የተከበረው ኢትዮጵያ ውስጥ አይደለም። አባቶቻችንና እናቶቻችን ግን ይህን ታላቅ ነገር ወደ ሀገራችን አምጥተው ኢትዮጵያዊ አድርገውታል። ከእኛው መልክክ ምድር፣ ከእኛው የዘመን አቆጣጠር፣ ከእኛው ባህል ጋር አስማምተው ኢትዮጵያዊ መልክ ሰጥተውታል። በብዙ ማገበረሰቦች ዘንድ፣ በየአንዳንዱ ገጠር፣ ዘመናትን እየተሻገረ እንዲሄድ አስችለውታል። የእኛው የመስቀል አከባባር ዓይነተኛ ቅርሳችን ሆኖ በዩኔስኮ የተመዘገበውም ለዚህ ነው። ኢትዮጵያዊ ስለሆነ።

ሁሉን ነገር መቅዳት፣ ቀድተን እንዳለ በሀገራችን ምድር ላይ መድፋት፣ ውጤት አላመጣም። ሐሳቦችን፣ ልምዶችን፣ መርሆችን፣ ዕውቀቶችን ከሚገኙበት ወስደን ኢትዮጵያዊ መልክ ልንሰጣቸው ይገባል። ከኛው ባህል፣ እምነት፣ ልማድ፣ አስተሳሰብ፣ አኗኗርና ፍላጎት ጋር ማጣጣም አለብን። መደመር እንዲህ ነው። ከምዕራብም ከምሥራቅም አየን፤ በጎ በጎው ወሰድን፤ የራሳችንን ሐሳብ አዋለድን፤ ከኢትዮጵያ ባህልና ታሪክ፣ ፍላጎትና ዐቅም ጋር አዋሐድን - ኢትዮጵያዊ የሆነ የመደመር መንገድንም ጀመርን። ቀደምቶቻችን የመስቀል በዓል በየመንደሩ እስኪደርስ ድረስ እንደደከሙት ሁሉ መደመርም በየኪሳችን እስኪገባ ድረስ መድከም አለብን። ፣ አንዴ ከምዕራብ፣ ሌላ ጊዜ ከምሥራቅ አምጥተን፤ ምሥራቁንና ምዕራቡን ለመሆን ጥረን ነበር። እየቀዳን የምናመጣው ዘር ግን በኢትዮጵያ ምድር ሊያፈራ አልቻለም። ለዚህ ነው ግራ ቀኙን አይተን የኛኑ ችግር በኛው መፍትሔ ለመሞከር የተነሣነው። በመደመር።

መደመር እንደ ደመራው ሁሉ በየመንደሩ - በየጥጋቱ ሁሉ ማብራት አለበት። ዛሬ የደመራ በዓላችንን ለማየት ዓለም ሁሉ ወደ እኛ እንደሚመጣው ሁሉ፣ ነገ መደመር ያስገኘልንን ለውጥና ብልጽግና - የተለምነውንም የፍቅር ጎዳና ለማየት፣ አይተውም ለመደመር ብዙዎች ይመጣሉ። እውነተኞች ተስፋ አላቸው። ደመራን በየዓመቱ የሚያይ ሕዝብ መደመር የሚኖረውን ኃይል ይገነዘባል። መደመርም እንደ ደመራው ሁሉ ኢትዮጵያዊ ነው። ለኢትዮጵያ የሚበጅ ኢትዮጵያዊ - የኢትዮጵያ መንገድ።

እንደ ዕሌኒ ታሪክ ለመለወጥ ቆርጠን፣ በዙሪያችን ያሉትን ሁሉ በእውነትና በፍቅር አስተባብረን፤ እንደ ደመራው ተደምረን - ኢትዮጵያን ማንም ከማያወርድበት ሠገነት ላይ ለማውጣት እንነሣ።

መልካም የመስቀል በዓል ይሁን።

ኢትዮጵያ በልጇቿ ጥረት ታፍራ፣ ተከብራና በልጽጋ ለዘላለም ትኑር!
ፈጣሪ ኢትዮጵያንና ሕዝቦቿን ይባርክ!
መስከረም 16 ቀን 2012 ዓ.ም